


"पर्यटन, कृषि, शिक्षा र पूर्वाधार, समृद्ध बन्दिपुर निर्माणको मुल आधार"



आ.व. २०८०/८१ को राजस्व र व्ययको अनुमान (बजेट)



पंचमाया गुरुङ

संयोजक

बजेट तथा कार्यक्रम तर्जुमा समिति

बन्दिपुर गाउँपालिका

तनहुँ जिल्ला

गण्डकी प्रदेश

२०८०

## बन्दिपुर गाउँपालिकाको १३औँ गाउँसभा, आ.व. २०८०/०८१ को वार्षिक बजेट तथा कार्यक्रम मन्तव्य:

गाउँसभाका अध्यक्ष ज्यू,

गाउँकार्यपालिका र गाउँसभा सदस्यज्यूहरू, राष्ट्रसेवक कर्मचारी मित्रहरू,

नेपालको संविधान २०७२ को व्यवस्था अनुरूप स्थानीय सरकारको पहिलो कार्यकाल पूरा भई संविधानले निर्देशित गरेको शासन व्यवस्था अनुरूप दोश्रो कार्यकालको दोश्रो आर्थिक वर्षका लागि बजेट तर्जुमा गरिएको, नीति तथा कार्यक्रम प्रस्तुतीको आयोजित यो सम्मानित १३औँ गाउँ सभा समक्ष उपस्थित भएको छु ।

संघीय लोकतान्त्रिक गणतन्त्र हामी नेपालीको लामो संघर्षबाट प्राप्त उपलब्धी हो । नेपालको संघीय लोकतान्त्रिक गणतन्त्रको स्थापना एवं राजनैतिक परिवर्तनका लागि नेपाली जनताले पटक पटक गरेका ऐतिहासिक जनआन्दोलन तथा संघर्षका क्रममा राष्ट्र र जनताको लागि आफ्नो जीवन उत्सर्ग गर्नु हुने ज्ञान अज्ञात शहिदहरू प्रति सम्मानित सभा मार्फत भावपूर्ण श्रद्धाञ्जली अर्पण गर्दछु । मुलुकको सार्वभौमिकता, राष्ट्रियता, भौगोलिक अखण्डता, राष्ट्रिय एकता, स्वाधिनता, स्वाभिमान एवं दीगो शान्ती, स्थायित्व, विकास समृद्धि, सामाजिक न्यायको क्षेत्रको अग्रणी भूमिकामा नेतृत्व गर्नु हुने आदरणीय अग्रजहरू प्रति बन्दिपुर बासीजनताहरूमा उजागर भएको सपनाहरूको संगालो पेश गर्न यस गरिमामय क्षणमा उच्च सम्मान प्रकट गर्दछु ।

बन्दिपुरको सर्वांगिण विकास गर्ने सन्दर्भमा विभिन्न विषय र क्षेत्रगत समितिहरू, राजनैतिक दलहरू, बौद्धिक जगत र सरोकारवालाहरूबाट प्राप्त सुझाव र सल्लाह बमोजिम समृद्ध नेपाल र खुसी नेपालको राष्ट्रिय संकल्पलाई अवलम्बन गर्दै " कृषि, पर्यटन, शिक्षा र पूर्वाधार, समृद्ध बन्दिपुर निर्माणको मूल आधार"भन्ने दीर्घकालिन सोचलाई अनुभूती गराउन नीति तथा कार्यक्रम, संविधानको भावना र मर्मलाई आत्मासात गर्दै बन्दिपुर गाउँपालिकाको आर्थिक वर्ष २०८०/०८१ को लागि दोश्रो पटक बजेट पेश गर्न पाउँदा गौरवान्वित महशुस गरेको छु ।

सिमित साधन, श्रोत र बजेटको परिधिबाट असिमित ईच्छा, आंकाक्षा र योजनाहरूलाई समेट्दै दिगो, प्रभावकारी र मितव्ययी योजना कार्यान्वयन मार्फत आम बन्दिपुर वासी समुदायलाई सार्थक समृद्धिको प्रत्याभूती दिन हामी प्रतिबद्ध छौं । यो बजेट कार्यान्वयन बाट आर्थिक, सामाजिक विकास, न्यायिक

सुनिश्चितता समानुपातिक, समावेशी र सहभागिता मूलक सिद्धान्तका आधारमा समतामूलक समाज निर्माण गर्न बन्दिपुर गाउँपालिका अब्बल सावित हुनेछ, भन्ने विश्वास लिएको छु ।

आगामी आ.व. २०८०/०८१ को बजेट तर्जुका क्रममा गाउँसभा समक्ष प्रस्तुत आर्थिक वर्ष २०८०/०८१ को नीति तथा कार्यक्रमलाफ केन्द्र बिन्दुमा राख्दै नेपालको संविधान, स्थानीय सरकार संचालन ऐन-२०७४, अन्तर सरकारी वित्तीय हस्तान्तरण ऐन-२०७४, आवधिक योजना, नेपाल सरकार र गण्डकी प्रदेश सरकारको आ.व. २०८०/०८१ को नीति कार्यक्रम तथा बजेट, नेपाल सरकार तथा प्रदेश सरकारबाट प्राप्त मार्गदर्शन, नेपाल सरकारले अन्तराष्ट्रिय मञ्चमा प्रतिवद्धता गरेको दिगो बिकासका लक्ष्यहरु, विभिन्न समितिहरुको सुझावहरु, वडा समितिबाट बस्ती स्तरदेखि संकलित बजेट विभिन्न कार्यक्रम तथा सुझावहरु, गाउँपालिका क्षेत्रभित्र विषय विज्ञ, सम्पूर्ण जनप्रतिनिधिहरु, राजनैतिक दल, नागरिक समाज, निजी क्षेत्र, गैर सरकारी संस्था तथा गाउँपालिकामा कार्यरत राष्ट्रसेवक कर्मचारीहरुसँगको प्रत्यक्ष अप्रत्यक्ष छलफलबाट प्राप्त सुझाव सल्लाहलाई समेत संवोधन गर्ने योजनाहरु आफ्नै सहभागितामा छनौट गर्न सक्नु भन्ने उदेश्यले बस्ती तथा टोल स्तरबाट भेला छलफल गरी योजना संकलन गर्दै जनआकांक्षा समेटदै विकासको अभिलाषा पूरा गर्न मौजुदा कानूनी व्यवस्थाको परिधि भित्र रही विभिन्न चरणहरु पार गर्दै सहभागिता मूलक योजना तर्जुमा प्रक्रियाको अवधारणा अनुरूप प्रस्तुत बजेट तथा कार्यक्रमहरु तयार पारिएको छ ।

नेपालको संविधानको धारा २३० को उपधारा (१) स्थानीय सरकार सञ्चालन ऐन, २०७४ को दफा ७१ को प्रावधान बमोजिम बन्दिपुर गाउँपालिकाको उपाध्यक्षको हैसियतले यस गाउँसभाको पूर्ण बैठकमा आर्थिक वर्ष २०८०/०८१ को राजस्व र व्ययको विवरण ( बजेट) को अनुमान प्रस्तुत गर्ने अनुमती चाहन्छु । प्रस्तुत बजेटलाई आयातबाट उत्पादन तर्फ, जोखिमबाट आर्थिक स्थिरता तर्फ र वञ्चितीकरणबाट समावेशीता तर्फको प्रस्थान शुरु बिन्दुको बजेटको रूपमा प्रस्तुत हुने अपेक्षा गरेकी छु ।

सभा अध्यक्ष ज्यू,

आगामी आ.व. को बजेट प्रस्तुत गर्नु अघि गत आ.व. को संक्षिप्त समिक्षा प्रस्तुत गर्न चाहन्छु ।

सभा अध्यक्ष ज्यू,

प्रथमतः म आ.व. २०७८/०७९ को यथार्थ आम्दानी र खर्चको विवरण प्रस्तुत गर्न चाहन्छु ।

आम्दानी तर्फः

संघीय सरकार र गण्डकी सरकारबाट प्राप्त अनुदान २९ करोड ९६ लाख ३७ हजार ६ सय ८२. राजश्व बाँडफाँड तर्फ ८ करोड ७० लाख ९१ हजार ४ सय ३७, गत आ.व.को जिम्मेवारी सहित आन्तरिक आय तर्फ ११ करोड २२ लाख ५८ हजार ३ सय गरी कूल आय ४९ करोड ८९ लाख ८७ हजार ५ सय १७ हुन गएको थियो ।

### व्यय तर्फ:

चालु खर्च तर्फ २५ करोड ४६ लाख ६६ हजार ८ सय, पूँजीगत तर्फ ९ करोड ७६ लाख ९२ हजार ३ सय गरी कूल जम्मा कूल खर्च ३५ करोड २३ लाख ५९ हजार २ सय ३३ रहेको थियो ।

अब म चालु आ.व. को प्रस्तावित एवं संशोधित आय व्ययको विवरण प्रस्तुत गर्न चाहन्छु ।

चालु आ.व. २०७९/०८० को सम्पूर्ण कारोवार सकिन अझै केही समय बाँकी रहेकोले हाल सम्मको वास्तविक आय व्यय विवरण र आर्थिक वर्षको मसान्त सम्मको संशोधित आय व्यय अनुमान प्रस्तुत गर्न चाहन्छु ।

हाल सम्म प्रस्तावित आय अनुमानका विभिन्न शिर्षकहरूबाट रु. ४८ करोड १ लाख १५ हजार ३ सय १६ वास्तविक आम्दानी हुन गएकोमा खर्च तर्फ चालु शिर्षकमा कार्यालय सञ्चालन तथा प्रशासनिक खर्च र आर्थिक सामाजिक, सांस्कृतिक, शैक्षिक, सामाजिक न्याय तथा समावेशीकरण र सुशासनतर्फ (सशर्त र पेशकी समेत) को कूल बजेट मध्ये हाल सम्मको खर्च रु २१ करोड ३८ लाख १५ हजार ४ सय ३१ (६९.७५ प्रतिशत) र पूँजीगत तर्फ ११ करोड २९ लाख ३१ हजार ३ सय ७३ ( ४०.०९ प्रतिशत) रहेको छ ।

### अब म सर्वप्रथम आगामी आर्थिक वर्ष २०८०/८१ को बजेटका उद्देश्यहरू पेश गर्दछु:-

- दिगो विकास लक्ष्य प्राप्त एवं कृषि क्षेत्रको विकास मार्फत उत्पादनशिल रोजगारी सृजना गर्नका लागि निजी, सरकारी, गैर सरकारी र सहकारी क्षेत्र सँगको साझेदारीमा जोड दिने ।
- लोकतान्त्रिक प्रक्रियाको माध्यमबाट गाउँपालिकाका हरेक क्रियाकलापहरूलाई पारदर्शी एवं जवाफदेही तुल्याउने ।
- गाउँपालिकाबाट सञ्चालन गरिने विकास गतिविधिहरूलाई विषय क्षेत्रगत रूपमा समन्यायिक ढंगबाट वितरणको व्यवस्था मिलाउने ।
- शैक्षिक क्षेत्रको समग्र विकास गर्दै, शैक्षिक केन्द्रको रूपमा पालिकालाई विकास गर्ने ।

- गुणस्तरीय स्वास्थ्य सेवामा सबैको सवल पहुँच पुर्याई नागरिकको स्वस्थ बनाउने ।
- गाउँपालिकाको सेवा प्रवाहलाई आधुनिक प्रविधिमैत्री बनाई सेवा प्रवाहमा सबै नागरिकको सहज पहुँच, गुणस्तरीय सेवा प्रवाह, विकास प्रति नागरिकको अपनत्व ग्रहण, सुशासनको प्रत्याभुति गर्दै समृद्ध नेपाल, सुखी नेपालीको सपना साकार पार्न सहयोग पुर्याउने ।
- संक्रामक लगायत सबै प्रकारका रोग र विपतबाट नागरिकको जीवन रक्षा गर्दै जनजीवनलाई सहज र सुरक्षित एवम् क्रियाशिल बनाउने ।
- गाउँपालिकाभिन्न रहेका सामाजिक, आर्थिक रूपमा पिछडिएका वर्गको उत्थान गर्दै गरिबी न्यूनिकरण मार्फत दिगो विकासको लक्ष्य प्राप्त गर्ने ।
- कृषि लक्षित कार्यक्रम तथा युवा लक्षित कार्यक्रम मार्फत आय आर्जन तथा रोजगारी वृद्धि गर्ने ।
- गाउँपालिकाको नीति तथा कार्यक्रममा प्रस्तुत भएका गौरवका चालु आयोजनाहरूलाई पूर्ण रूपमा सम्पन्न गर्ने ।
- सामाजिक सुरक्षा कार्यक्रमलाई थप सशक्त एवम् व्यवहारिक बनाउने बाकी रहेका ठूला पूर्वाधारका योजनाहरू सम्पन्न गर्ने ।
- पर्यटन पूर्वाधार विकास गरी गाउँपालिकाबासीलाई रोजगारी सृजना गरी आयस्तर बढाउने ।

उल्लेखित उद्देश्यहरू हासिल गर्नका लागि देहाय बमोजमका क्षेत्रगत र क्रमागत प्राथमिकता निर्धारण गरेकी छु ।

- बन्दिपुर गाउँपालिकाको सार्वजनिक शिक्षामा गुणस्तरीयता अभिवृद्धिका गरी गाउँपालिकालाई शैक्षिक केन्द्रको रूपमा विकास गर्ने ।
- स्वास्थ्य सम्बन्धी जोखिमबाट नागरिकलाई सुरक्षित राख्न र गुणस्तरीय स्वास्थ्य सेवाको दायरा विस्तार गर्दै स्वास्थ्य पूर्वाधार निर्माण तथा स्तरोन्नती र स्वास्थ्य जनशक्ति विकास एवं प्राथमिक स्वास्थ्य सेवा तथा उपचारात्मक सेवाहरू प्रदान गर्ने ।
- कृषि क्षेत्रको उत्पादन र उत्पादकत्व अभिवृद्धि गरी आय आर्जनको प्रमुख श्रोतको रूपमा विकास गर्दै ग्रामीण अर्थतन्त्रको सबलीकरण गर्ने ।
- आगामी वर्षभित्र सम्पन्न गर्ने गरी बहुवर्षिय आयोजनाको तीव्र कार्यान्वयन ।
- बन्दिपुरबासी सबै घरधुरीहरूमा आधारभूत खानेपानीको पहुँच स्थापित गर्दै स्वच्छ, सफा खानेपानी आम नागरिकका घरधुरीमा पुर्याउने ।

- सडक सञ्चाल विस्तार एवं पालिका भित्रका सडकहरुको स्तर उन्नती गर्दै बाह्रै महिना सडक यातायात सञ्चालन हुने व्यवस्था मिलाउने ।
- गाउँपालिकाको क्षेत्रगत रूपमा आवश्यक पूर्वाधार संरचनाहरु निर्माण गरी पूर्वाधार सेवाहरुको पहुँच स्थापित गर्ने ।
- यस पालिकाको पर्यटकीय संभावनाहरुको उजागर गर्दै पर्यटन क्षेत्रलाई आय आर्जनको प्रमुख स्रोतको रूपमा विकास गर्ने ।
- विभिन्न जातजाती, धर्म, संस्कृति, कलाको संरक्षण गर्दै महिला, बालबालिका, जेष्ठ नागरिक, अपाङ्ग, आदिवासी जनजाती, दलित, पिछडिएको वर्ग लगायत आर्थिक सामाजिक रूपमा कमजोर वर्गको उत्थान गर्दै सामाजिक न्याय र समातामुलक समाज निर्माण गर्ने ।
- संघीयताको कार्यान्वयन, गुणस्तरीय तथा पहुँच युक्त सार्वजनिक सेवा प्रवाह, उत्तरदायी तथा पारदर्शी शासन प्रणाली सुदृढीकरण गरी जनताको जीवनस्तर अभिवृद्धि गर्दै " समृद्ध नेपाल, सुखी नेपाली" को राष्ट्रिय लक्ष्य पुरा गर्ने ।
- आर्थिक वर्ष २०८०/०८१ को लागी संघीय सरकारबाट प्राप्त हुने शसर्त अनुदान चालु १८ करोड ६३ लाख, सशर्त अनुदान पुँजीगत रु १ करोड ९० लाख, वित्तीय समानिकरण अनुदान रु ८ करोड ९६ लाख, विशेष अनुदान चालु रु ५० लाख विशेष अनुदान पुँजीगत रु ८५ लाख राजस्व बाँडफाँडबाट प्राप्त ७ करोड ७७ लाख लगायत गरी जम्मा ४० करोड २१ लाख बजेट सुनिश्चितता भएको छ ।
- गण्डकी प्रदेश सरकारबाट वित्तीय समानिकरण अनुदान रु १ करोड ११ लाख, विशेष अनुदान चालु रु ६० लाख, समपुरक अनुदान रु ५० लाख बाँडफाँड भई प्राप्त सवारी साधन कर रु १ लाख १९ हजार, बाँडफाँड भई प्राप्त घर जग्गा रजिष्ट्रेशन शुल्क रु ५० लाख गरी जम्मा रु ३ करोड ९० लाख ८४ हजार बजेट सुनिश्चितता भएको छ ।
- गत आर्थिक वर्षको नगद मौज्दात रु २ करोड र आन्तरिक आय तर्फका दस्तुर सेवा शुल्क महशुल राजस्व बाँडफाँड समेत गरी जम्मा रु ४ करोड ५० लाख अनुमान गरेको छु ।
- यसरी समग्रमा आ.व.२०८०/०८१ को लागी संघीय सरकार, प्रदेश सरकार र आन्तरिक स्रोत गरी जम्मा रु ४८ करोड ६१ लाख ८४ हजार बजेट अनुमान गरेकी छु भने जेष्ठ नागरिक, एकल महिला, अपाङ्ग लगायतका क्षेत्रमा खर्च गरिने सामाजिक सुरक्षा रु.१२ करोड समेत कूल श्रोत अनुमान रु.६० करोड ६१ लाख ८४ हजार पेश गरेको छु ।

अध्यक्ष महोदय,

अब म आर्थिक वर्ष २०८०/०८१ मा कर, शुल्क तथा दस्तुरका बारेमा सभा समक्ष पेश गर्ने अनुमती चाहन्छु ।

- आर्थिक वर्ष २०८०/०८१ को लागी शुल्क दस्तुर तथा जरीवानाको दरमा खासै परिवर्तन नगरी चालु आ.व. २०७९/०८० को दरले नै राखेकी छु । यद्यपी चालु आ.व.को आर्थिक ऐनले नसमेटेका केही क्षेत्रमा भने शुल्कको दायरा फराकिलो बनाइएको र अन्य कर तथा शुल्क यथावत राखिएको छ ।

अब म आगामी आ.व.२०८०/८१ को लागी विनियोजित भएका कार्यक्रमहरुको बारेमा यस सम्मानित सभा समक्ष पेश गर्ने अनुमती चाहन्छु ।

- शिक्षा, कृषि, पर्यटन र स्वास्थ्यमा उत्पादन, रोजगार उन्मुख तथा पूर्वाधारमा जोड दिनुका साथै मानस्रोत साधनको विकास गर्ने तर्फका योजनाहरुमा जोड दिएको छु ।
- सशर्त अनुदान बाहेक जम्मा विनियोजित रकमको चालु तर्फ ९ करोड २५ लाख अर्थात ३९ दशमलव ३६ प्रतिशत रकम विनियोजन गरेकी छु र पुँजीगत तर्फ १४ करोड २५ लाख रुपैया अर्थात ६० दशमलव ६४ प्रतिशत रकम विनियोजित गरेकी छु ।
- विनियोजित रकम मध्ये वडा स्तरिय आयोजना कार्यक्रमको लागी ४ करोड ५ लाख विनियोजन गरेकी छु भने बाँकी १९ करोड ४५ लाख पालिका स्तरिय योजनाहरु, पालिका गौरवका योजनाहरु संस्थागत क्षमता विकास, प्रशासनीक तथा कार्यालय व्यवस्थापन अन्तर्गत विनियोजन गरेकी छु ।
- गुणस्तरीय शिक्षामा आम नागरिकको पहुँच बढाई शिक्षित र मर्यादित समाजको विकास गरिनेछ । शिक्षालाई जीवनउपयोगी , आधुनिक, सूचना प्रविधिमा आधारित बनाइनेछ ।
- हाल प्रदान गरिदै आएको विपन्न, दलित, सीमान्तकृत लगायतका विद्यार्थीलाई लक्षित छात्रवृत्ति तथा छात्रालाई प्रदान गरिदै आएको छात्रवृत्ती कार्यक्रमलाई ७ लाख ७ हजार विनियोजन गरेको छु ।
- सामुदायिक विद्यालयमा सञ्चालित दिवा खाजा कार्यक्रमलाई निरन्तरता दिन रु ३९ लाख ३१ हजार विनियोजन गरेको छु । दिवा खाजामा जङ्ग फुड दिन नपाईने व्यवस्था गरिनेछ ।

स्थानीय तथा रैथाने कृषि उपजबाट तयार गरिएको पौष्टिक आहार उपलब्ध गराईने व्यवस्था मिलाईनेछ।

- विद्यालय तहका छात्राहरुलाई निशुल्क स्यानिटरी प्याड वितरण कार्यक्रमलाई निरन्तरता दिई रु ८ लाख ८० हजार विनियोजन गरेको छु।
- शैक्षिक शत्रु शुरु हुनु अगावै सामुदायिक विद्यालयका सबै विद्यार्थिको हातमा निशुल्क पाठ्यपुस्तक उपलब्ध गराईनेछ। यस कार्यक्रमका लागि रु १९ लाख सत्र १७ विनियोजन गरेको छु।
- शैक्षिक सुशासनका लागि सस्थागत क्षमता विकास, विद्यार्थी परीक्षण मुल्याङ्कन, शिक्षक मेन्टरिङ तथा विद्यालय सुवरीवेक्षणका लागि रु ९ लाख ८० हजार विनियोजन गरेको छु।
- पवित्रा माध्यमिक विद्यालयको गुरुयोजना बमोजिम भवन निर्माण तथा पुर्वाधार व्यवस्थापनका लागि रु १ करोड विनियोजन गरेको छु। साथै नमुना विद्यालयको शैक्षिक तथा व्यवस्थापकीय योजना कार्यन्वयनका लागि कार्यसम्पादन अनुदानका लागि रु ३० लाख विनियोजन गरेको छु।
- बन्दीपुर गाउँपालिका अन्तर्गतको एक वटा सामुदायिक माध्यमिक विद्यालयमा पुस्तकालय व्यवस्थापनको लागि ६ लाख ५० हजार विनियोजन गरेको छु।
- बन्दिपुर गाउँपालिका अन्तर्गतको एक वटा आधारभुत विद्यालयमा विज्ञान प्रयोगशाला व्यवस्थापनको लागि रु ६ लाख ५० हजार विनियोजन गरेको छु।
- शिक्षा क्षेत्रमा सकारात्मक, गुणात्मक, नतिजामुलक र परिवर्तन प्रत्यक्ष अनुभूति हुने गरी आगामी आ.व. २०८०/०८१ लाई शैक्षिक गुणस्तर सुदृढिकरण अभियान वर्षको रूपमा अगाडी बढाउने लक्ष्य अनुसार यस क्षेत्रको समष्टिगत विकासका लागि रु १४ करोड ९८ लाख ६९ हजार विनियोजन गरेको छु।
- शिक्षाको गुणस्तर बृद्धि गर्न सबै विद्यालयको प्रधानाध्यापकको जवाफदेहिता र जिम्मेवारीको उच्च कदर गर्दै मनोबलमा सकारात्मक प्रभाव पार्ने उदेश्यले प्रोत्साहन भत्ता रु ३ लाख १४ हजार ४ सय विनियोजन गरेको छु।
- खेतबारीमा प्राविधिक सेवा ,उत्पादनमा टेवा भन्ने नाराका साथ कृषि एवं पशुपन्छी विषयका स्नातक जनशक्ति ब्यवस्थापन गर्न कृषि स्नातक प्राविधिक र रोगी पशुपन्छीको उपचार एवं पशु स्वास्थ्य संरक्षण को लागि भेटेरिनरी डाक्टरको लागि गरी जम्मा रु. १० लाख ५० हजार बजेट विनियोजन गरेको छु।



- **रैथानेमा गर्व गरौं** भन्ने नाराका साथ रैथाने बालीको उत्पादनमा वृद्धि गरी, रैथाने बालीको संरक्षण गर्दै स्थानीय खाद्य तथा पोषण सुरक्षामा टेवा पुर्याउन रु. ५ लाख बिनियोजन बजेट गरेको छु ।
- मकै बालीको स्थानीय स्तरमा उत्पादन वृद्धि गर्दै आयत कम गरी खाद्यनमा आत्मनिर्भरता बढाउन **मकैबाली प्रवर्द्धन कार्यक्रम** मार्फत रु. ९ लाख ७५ हजार बजेट बिनियोजन गरेको छु ।
- किसानको पहिचान गरी किसानहरुलाई उपलब्ध गराइने सेवा सुविधाको पारदर्शीता तथा सुशासन अभिवृद्धि गर्न किसानहरुको आवश्यक विवरणहरु विद्युतीय प्रणाली मार्फत संकलन गरी **किसान सूचीकरण कार्यक्रम** को लागि रु.२ लाख बिनियोजन गरेको छु ।
- आ. व. २०७९/८० मा स्थापना भएको **सुन्तलाजात फलफुल पकेट** विकास कार्यक्रमको निरन्तरताको लागि रु. ६ लाख बजेट बिनियोजन गरेको छु ।
- आ. व. २०७९/८० मा स्थापना भएको **बाखा पकेट** विकास कार्यक्रम निरन्तरताको लागि रु. ७ लाख बिनियोजन गरेको छु ।
- दुध तथा मासुको उत्पादन र उत्पादकत्व बढाउन **कृतिम गर्भधान मिसन** कार्यक्रमको लागि रु. १ लाख ५० हजार बजेट बिनियोजन गरेको छु ।
- हिउँदे ,बर्षे तथा बहुबर्षीय घाँसबालीलाई बाह्रै महिना हरियो घाँसको उत्पादन गर्न प्रोत्साहन गरि कृषकमा जागरुता ल्याउन हरियो घाँस विस्तार कार्यक्रमको लागि रु. ८ लाख १३ हजार बजेट बिनियोजन गरेको छु ।
- पशुपन्छीको उपचार गरी पशु स्वास्थ्य संरक्षण एवं पशुजन्य उत्पादन अभिवृद्धि गराइ कृषकको आर्थिक अवस्थामा सुधार ल्याउन र आकस्मिक रोग नियन्त्रण कार्यक्रमको लागि रु. १ लाख बजेट बिनियोजन गरेको छु ।
- पशुपन्छीको दूध, रगत, दिशा, पिसाब आदि परिक्षणको लागि आधारभुत प्रयोगशाला कार्यक्रमको रु. ६ लाख बजेट बिनियोजन गरेको छु ।
- पशुपन्छीको उपचार तथा रोग नियन्त्रण तथा विश्व पशु स्वास्थ्य संगठनले (OIE) तोकेको मापदण्ड र समय अनुसार पशु स्वास्थ्य सम्बन्धी सूचनाको लागि इपिडीमियोलोजिकल रिपोर्टिगको लागि १२ हजार बजेट बिनियोजन गरेको छु ।
- स्वरोजगार सृजना गर्न तथा कृषिको आधुनिकिकरण विशिष्टिकरण र व्यसायीकरण गर्ने बन्दिपुरको निति तथा कार्यक्रमलाई प्रभावकारी कार्यान्वयन गर्ने कृषि तथा पशु क्षेत्रमा उच्च प्राथमिकताको साथ वजेट बिनियोजन गरको छु
- कृषि तथा पशुपंक्षि क्षेत्रको समग्र विकासका लागि कुल १ करोड ४८ लाख बजेट बिनियोजन गरेको छु

- सिपयुक्त दक्ष जनशक्ति, रोजगारीको क्षेत्र र रोजगारसँग सम्बन्धित अन्य कार्यक्रमसँग आवद्ध गरी यथार्थ उत्पादन मूलक रोजगारी सृजना गर्न तथा प्रधानमन्त्री रोजगार कार्यक्रम समेत गरी रु ३५ लाख विनियोजन गरेको छु ।
- यूवा रोजगार तथा रुपान्तरण पहल कार्यक्रमका लागि रु २९ लाख विनियोजन गरेको छु ।
- लघु उद्यम विकास र प्रवर्धनको माध्यमबाट गरिवी निवारणमा सहयोग पुर्याउन उदेश्यले प्रभावकारी तथा व्यवस्थित रूपमा कार्यान्वयन तथा सञ्चालन गर्ने गरी गरिवी निवारणका लागि लघु उद्यम कार्यक्रम अन्तर्गत रु.१३ लाख विनियोजन गरिएको छ ।
- वैदेशिक रोजगारमा रहेका कामदार र तिनका परिवार तथा सिमान्तकृत समुदायको वैदेशिक रोजगारबाट प्राप्त हुने प्रतिफलमा वृद्धि हुनुका साथै मानसिक दुष्प्रभाव न्यूनीकरण हुने उपलब्धी हासिल गराउन एंवम वैदेशिक रोजगारमा रहेका कामदार र तिनका परिवारको उचित संरक्षण प्राप्त गराउन सञ्चालित सुरक्षित आप्रवास कार्यक्रम तर्फ रु. २७ लाख विनियोजन गरेको छु ।
- राष्ट्रिय ग्रामिण तथा नविकरणीय उर्जा कार्यक्रम अन्तर्गत नविकरणीय उर्जा प्रविधि जडान( बायो ग्यास, विद्युतीय चुलो/ सुधारिएको चुलो, सौर्य उर्जा) को लागि रु ८ लाख विनियोजन गरेको छु ।
- सामाजिक संरक्षण जेष्ठ नागरिक, महिला तथा बालबालिका सम्बन्धी विविध कार्यक्रमको लागि कुल रु २५ लाख विनियोजन गरेको छु ।
- प्राकृतिक प्रकोपको कारण हुन सक्ने क्षतिको न्यूनीकरणका लागि उद्धार, राहत, पुर्ननिर्माण व्यवस्थापन गर्न विपद व्यवस्थापनको लागि रु २५ लाख बजेट विनियोजन गरेको छु ।
- समग्र पर्यटनको प्रवद्धन गरि बन्दिपुरको आर्थिक विकास मार्फत समृद्ध बन्दिपुर निर्माण गर्ने पर्यटन पूर्वाधारका अतिरिक्त प्रवर्धनात्मक कार्यक्रमका लागि रु ४० लाख विनियोजन गरेको छु ।
- जनताको आधारभूत आवश्यकताको रूपमा रहेको स्वास्थ्य क्षेत्रमा जनताको सरल र सहज पहुँच कायम गर्न बजेटमा समावेश गरेको छु ।
- आधारभूत तथा आकस्मिक स्वास्थ्य सेवाको लागि औषधि खरिद गर्न रु ११ लाख ८७ हजार बजेट विनियोजन गरेको छु ।
- राष्ट्रिय महिला स्वास्थ्य स्वयं सेविका कार्यक्रम (पोशाक प्रोत्साहन, यातायात खर्च र दिवस मनाउने) खर्च र ५ लाख बजेट विनियोजन गरेको छु ।
- पालिका अन्तर्गत निर्माणाधिन ५/१०/१५ शैया आधारभूत अस्पतालको श्रृजित दायित्व भुक्तानी गर्नको लागि रु ३५ लाख बजेट विनियोजन गरेको छु ।
- बन्दिपुर बासि नागरिकहरुको आधारभूत आवश्यकताको रूपमा रहेको स्वास्थ्य क्षेत्रको रूपमा जनताको सरल र सहज पहुँच कायम गर्न बजेटमा समावेश गरेको छु । स्वास्थ्य क्षेत्रको

समग्र विकास गरि स्वास्थ्य मानव पुजि निर्माण गर्न रु. ४ करोड १ लाख रकम विनियोजन गरेको छु ।

- जेष्ठ नागरिक दिवा सेवा केन्द्र, बन्दिपुर बाहुनभञ्ज्याङ्ग धरमपानी सडक स्तरोन्नती, अतिथि गृह निर्माण बन्दिपुर सांस्कृतिक निर्माण जस्ता क्रमागत योजनाहरूको लागी रु २ करोड ९५ लाख विनियोजन गरेको छु ।
- भौगोलिक आवधदता कायम गर्न, कृषि तथा उद्योग व्यवसायको विकास गर्न, आर्थिक वृद्धि हासिल गर्न सघाउ पुग्ने गरी सडक क्षेत्रमा उल्लेख्य बजेट विनियोजन गरेको छु । साथै समग्र पूर्वाधार विकास कार्यक्रममा कूल रु. १४ करोड ९४ लाख विनियोजन गरेको छु ।
- "स्वच्छ जीवनको लागी खेलकुद" भन्ने अभियान अन्तर्गत खेलले खेल्ने व्यक्ति, समाज र सिंगो बन्दिपुर गाउँपालिकाको गौरव बढाउने अभिप्रायका साथ खेलकुद क्षेत्रको विकास र "जहाँ युवा त्यहाँ खेलकुद" भन्ने उदेश्यका साथ युवाहरूको शारिरीक र मानसिक स्फूर्ती कायम गर्ने एंव समाजमा सकारात्मक सोच विकास गर्ने अभिप्रायले समग्र खेलकुद क्षेत्रमा बजेट व्यवस्था गरेको छु ।
- मेलमिलापको माध्यमबाट सामाजिक एकतामा जोड दिने संयन्त्रको रूपमा रहेको बन्दिपुर गाउँपालिकाको न्यायिक समितिको प्रभावकारी बढाउन अभिमुखीकरण, तालिम, कार्यक्रम, न्यायिक समिति सचिवालय, स्थानीय तह न्यायिक समिति संस्थागत विकास कानुनी परामर्श, मेलमिलाप कार्यक्रमको लागी रु.८ लाख विनियोजन गरेको छु ।
- एघारौँ र बाह्रौँ गाउँसभा द्वारा आर्थिक वर्ष २०७९/०८० को लागी स्वीकृत भएको बजेट तथा कार्यक्रम र कार्यपालिकाको बैठकबाट छनौट भएका सबै योजना तथा कार्यक्रमहरू समेत यसै गाउँसभाबाट अनुमोदन सहित स्वीकृतिका लागि प्रस्ताव पेश गरेको छु ।
- बन्दिपुर गाउँपालिकाको आर्थिक वर्ष २०८०/०८१ को अर्थ सम्बन्धी प्रस्तावलाई कार्यान्वयन गर्नका निम्ती स्थानीय कर, दस्तुर, शुल्क संकलन गर्ने, छुट दिने तथा आय संकलनको प्रशासनिक व्यवस्था गर्न नेपालको संविधानको धारा २२८ को उपधारा -२ बमोजिम कार्यपालिकाबाट स्वीकृत गरी यस गाउँसभा समक्ष आर्थिक विधेयक र सोका अनुसुचीहरू स्वीकृतिका लागी यसै साथ पेश गरेको छु ।
- बन्दिपुर गाउँपालिकाको आर्थिक वर्ष २०८०/८१ को सेवा र कार्यहरूको लागी सञ्चितकोषबाट केही रकम खर्च गर्ने अधिकार दिन र सो को रकम विनियोजन गर्न बाञ्छनीय भएकोले, नेपालको संविधानको धारा २२९ को उपधारा २ बमोजिम कार्यपालिकाबाट स्वीकृत गरी यस गाउँसभा समक्ष विनियोजन विधेयक यसै साथ संलग्न गरी स्वीकृतिका लागी पेश गरेको छु ।

सभाध्यक्ष ज्यू एंव सभासदस्य ज्यूहरू,

आगामी आ.व.२०८०/०८१ का लागी हामीले प्रस्तुत गरेका आय व्यय अनुमान बजेट कार्यान्वयनबाट स्वास्थ्य प्रणाली सुदृढ र सवल भई मानव पूँजी निर्माण हुने, जीवन उपयोगी र गुणस्तरीय शिक्षाको पहुँच अभिवृद्धि हुने, श्रम शक्तिलाई काम तथा रोजगार सुनिश्चित हुने एवं सबै नागरिकले राज्यबाट क्रमशः सामाजिक सुरक्षा तथा संरक्षणको अवसर प्राप्त गर्ने व्यवस्थाबाट समुन्नत, सभ्य, ससंस्कृत र न्यायपूर्ण समाज निर्माणमा योगदान पुग्ने अपेक्षा लिएको छु ।

बिभिन्न तवरबाट हालसम्मको अवधीमा खडा गरिएको आर्थिक तथा सामाजिक विकासको जगमा टेकेर आर्थिक वर्षको बजेटले "समृद्ध बन्दिपुर" को आकांक्षा हासिल गर्न नयाँ उत्साहका साथ अघि बढ्न प्रेरित गर्ने विश्वास लिएका छौं। यो उदेश्य प्राप्ति तर्फ सहकार्यको लागी सबै राजनैतिक दल, जनप्रतिनिधि, सामाजिक संघ/संस्था, निजी क्षेत्र तथा नागरिक समाजलाई हार्दिक अपिल र आव्हान गर्दछु ।

अन्त्यमा सहभागितात्मक योजना तर्जुमाको सुरुवात सँगै आजको अवसरलाई सफलतापूर्वक सम्पन्न गर्ने समय सम्म अहोरात्र खटिएर नीति कार्यक्रम सहित बजेट तर्जुमा लागी नेतृत्व एवं अभिभावकीय भूमिका प्रदान गर्नु हुने आदरणीय गाउँपालिका अध्यक्ष ज्यू, वडा अध्यक्ष ज्यूहरु, गाउँकार्यपालिकाका सदस्य ज्यूहरु, गाउँसभाका सम्पूर्ण सदस्य ज्यूहरु, गाउँपालिकाका सम्पूर्ण राष्ट्रसेवक कर्मचारीहरु प्रति आभारी एवं कृतज्ञता जाहेर गर्दछु। प्रस्तुत योजना तथा कार्यक्रमहरुको सफल कार्यान्वयनमा सबै पक्षहरुबाट चालु वर्षमा झै रचनात्मक र सिर्जनात्मक सहयोग उपलब्ध भई सवल, समृद्ध र न्यायपूर्ण बन्दिपुर निर्माणमा योगदान गर्दै विदा हुन्छु ।

धन्यवाद  
जय बन्दिपुर

पञ्च माया गुरुङ  
संयोजक  
बजेट तथा कार्यक्रम समिति  
बन्दिपुर गाउँपालिका, तनहुँ